



Benghisa, Hal Far u l-Missjoni l-Kbira

Arthur Grima


Għaqda Storja u Kultura

Il-Missjoni l-Kbira kienet tkun iffurmata minn numru ta' saċerdoti li kienu jkunu fost l-aqwa predikaturi li kont issib fi gżiritna f'dak iż-żmien. Li kien jiġri kien li dawn kienu jduru rahal rahal u flimkien kienu jqattghu madwar tliet ġimgħat iqaddsu u jippridkaw. Tul iż-żmien li kienu jqattghu f'xi rahal partikolari huma kienu jorqdu hemm ukoll. Dan kien jiġri għal żewġ raġunijiet. L-ewwel raġuni kienet tkun sabiex dawn ikunu iktar qrib il-fidili li kienu jghixu f'dak ir-rahil partikolari, u t-tieni minhabba t-trasport fqir li kien jeżisti f'dawk iż-żminijiet. Dawn is-saċerdoti kienu jqaddsu fil-knisja parrokkjali ta' dak ir-rahil jew belt li jkunu qed iżuru u wkoll f'xi kappelli oħra fil-kampanja sabiex b'hekk jiżguraw li jkunu laħqu lil kulhadd. Barra minn dan, huma kienu maghrufin l-aktar għall-priedki li ta' kuljum kienu jagħmlu tul il-ġranet li kienu jqattghu f'dak ir-rahil partikolari.



Il-Kappella tal-Kunċizzjoni f' Benghisa

Fl-1937 fl-inhawi ta' Benghisa u Hal Far kienet saret il-Missjoni l-Kbira u għalhekk diversi saċerdoti kienu ġew għal hdax-il ġurnata bejn it-30 ta' Settembru u l-10 ta' Ottubru ta' dik is-sena sabiex jaqdu dmirhom f'din il-missjoni li kellhom. F'dak iż-żmien ir-rettur tal-kappella tal-Kunċizzjoni f' Benghisa kien Dun Franġisk Magri miż-Żurrieq (ta' Marċell) jew kif kien maghruf ahjar fost il-Benghisin bhala "tal-Hmara" minhabba l-fatt li kien jinzel miż-Żurrieq permezz ta' hmara.



Santa tifikira tal-missjoni l-kbira

Dawn is-saċerdoti kienu marru joqogħdu fil-palazz (torri) li kien hemm eżatt maġenb il-kappella Abbazija u Beneficċjali ta' Sant Anġlu martri Karmelitan li dari kien hemm f'Hal Far proprjetà tan-Nobbli Vincenzo Pace Testaferrata. Dawn is-saċerdoti kienu ġabu magħhom diversi bżonnijiet sabiex iservuhom tul dawk il-ġranet li kienu ser iqattghu f'dawn l-inhawi. Tul dawn il-ġranet huma kienu ta' kuljum iqaddsu, jippridkaw u jqarru kemm fil-kappella ta' Benghisa kif ukoll f'dik ta' Hal Far. M'għandniex xi ngħidu, din kienet tkun ta' grazzja kbira għan-nies ta' dawn l-inhawi li f'dak iż-żmien kienu jghoddu fuq il-mijiet, peress li huma kienu jkunu xi ffit neqsin mill-konforti reliġjużi minhabba d-distanzi li jeżistu kemm għall-parroċċa ta'



(fuq) Dun Vincenz Saydon saċerdot miż-Żurrieq wiehed mill-predikaturi u (ġenb) l-Kunvent minn barra



Birżebbuġa kif ukoll għal dik taż-Żurrieq.

Ta' interess partikolari li nsemmu li wiehed minn dawn is-saċerdoti kien iż-Żurrieqi Dun Vincenz Saydon li kien jiġi l-kuġin tal-Professor Mons. Pietru Pawl Saydon li aktar tard serva għal diversi snin bhala rettur tal-kappella tal-Kunċizzjoni f'Benghisa. Diversi anzjani minn Benghisa li għadhom jiftakru din il-Missjoni u li f'dak iż-żmien kienu tfal, jirrakuntaw b'liema entużjażmu u

ferh dawn il-bdiewa u r-rahhala kienu laqgħu lil dawn is-saċerdoti li bhala rispett lejn il-missjoni tagħhom kienu pprovdew dak kollu neċessarju bhal ma hu ikel, xorb u affarijiet oħra. Fil-faqar u s-sempliċità tagħhom huma kienu pprovdew ospitalità kbira lejn dawn is-saċerdoti vjaġġaturi tal-Kelma ta' Alla.

AUTRONICS CENTRE

For all types of Car Stereos, Car Accessories, T.V., Aerials & Boosters, Games, Fixing Car Stereos & T.V. Aerials, Praxis Manhattan Digital Receiver, Humax & Radios from Japan

Labour Avenue, Għaxaq
Tel: 2166 3260 • Mob: 9987 8697